

## AVVIŻI

1. Il-laqgħat li jmiss se jsiru kif ġej:  
Il-Hadd 2 u 6 ta' Ottubru 2005 fil-5.00p.m.  
Il-Hadd 6 u 20 ta' Novembru 2005 fit-3.30p.m.  
Il-Hadd 4 u 18 ta' Diċembru 2005 fit-3.00p.m.  
Il-Hadd 1 u 15 ta' Jannar 2005 fit-3.00p.m.  
Ikun hemm trasport mill-pjazza tas-Sigġiewi għall-Girgenti li jitlaq kwar, qabel il-hin tal-laqgħa.
2. Dawk li qalghu xi grazzja huma mhegġa li jiktbulna l-grazzja u jagħtuna kemm jistgħu dettalji dwarha. Tinsewx tiktbu isimkom, l-indirizz u n-numru tat-telefon. Jekk ma tkunux tridu li jidher isimkom fuq il-fuljett dan ma jiġix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċcertifika l-fejtan tagħkom.
3. Inhegġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, 6 A/2, Main Street, Sigġiewi jew mill-website tal-Moviment.
4. Min hu nteressat li jkun jaf aktar dwar il-ġrajjet tal-Girgenti infakkrukom li matul is-snin ġew ippubblikati seba' kotba bil-Malti kif ukoll bl-Ingliż. Dawn il-kotba jistgħu jinkisbu jew mill-Girgenti jew billi tiktbu lis-Segretarja fl-indirizz fuq imsemmi.
5. Wiehed jista' jakkwista wkoll santi bit-talba ta' interċessjoni ta' Ġuża Mifsud (**bil-Malti u bl-Ingliż**) kif ukoll domni, **keychains** u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella mingħand xi membru tal-Kumitat.
6. L-indirizz tal-website tal-Moviment Madonna tal-Konsagrazzjoni huwa dan li ġej: [www.ourladyofconsecration.org](http://www.ourladyofconsecration.org)

**DIKJARAZZJONI:** *Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi għudizzju fuq dak li hu soprannaturali fil-fatti msemmija hawnhekk. Dan il-għudizzju jistennieh mill-Awtorità tal-Knisja.*

NEWSPAPER POST

# LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 64

OTTUBRU 2005

JITQASSAM BLA HLAS

## TISLIMA LIL MONS. CARMELO XUEREB VIGARJU EMERITUS



*Mons. Carmelo Xuereb, Viugarju Emeritus, flimkien ma' Ġuża Mifsud waqt iżjara li hu kien għamlilha fid-dar tagħha fis-Sigġiewi.*

Kien proprju kif spiċċat il-laqgħa ta' talb tad-19 ta' Ġunju 2005 li xi devoti tal-Madonna qaluli li kien miet Mons. Xuereb. Dak il-hin inhsadt u tnikkitt iżda mbagħad hassejt li għandna habib iehor tal-Moviment "Madonna tal-Konsagrazzjoni" li qed jitlob għalina mis-sema biex dan il-Moviment ikompli jagħti l-frott.

Ma nistax ma niftakarx f'dawk id-drabi li kont immur inżuru l-Kurja. Kien fis-snin tmenin meta kien għadu Vigarju Generali u kont immur jew għax tibgħatni Ġuża jew drabi ohra fuq inizzjattiva personali (għalkemm lil Ġuża dejjem kont ninfurmaha minn qabel x'ser

naghmel). Dejjem laqaghni fl-uffiċċju tieghu u tani l-hin kollu li kien ikolli bżonn. Kien jismaghni b'attenzjoni kbira u l-pariri siewja tieghu qatt ma naqsu. Niftakar kif darba, tani hu stess suggeriment ta' kif ghandi npoġġi l-kliem ghal wahda mill-istofi tal-Kurunella lill-Madonna tal-Konsagrazzjoni u darba ohra kif bis-solitu tbissima kien qalli li meta jkun il-waqt il-Madonna ma ghandhiex bżonn avukati biex tiehu dak li trid. Nimmagina li dakinhar kont qed nipprova nkun persważiva u nuża l-professjoni tiegħi xi naqra aktar mis-soltu. Għadni wkoll ngożż il-kuruna tar-rużarju li kien tani waqt wahda minn dawn il-mawriet tiegħi għandu. Ġieli mort ukoll id-dar tieghu il-Furjana, kienet tibghatni Ġuża b'xi *cassette* ta' xi laqgħa ta' talb li tkun għamlet il-Girgenti biex lilu kienet iżżommu agġornat fuq il-każ tagħha anka meta ma baqax jaqdi d-dmirijiet uffiċċjali tieghu fil-Kurja.

Żgur li xi whud inzertawh il-Girgenti. Kien jitla' b'mod privat, drabi waqt il-laqgħat ta' talb u drabi ohra kien jitla' jzur il-Madonna fil-kwiet u l-paċi li joffri dan il-post marjan. Hafna jixhdu li dejjem kien juri x-xewqa li ż-żjarat tieghu kienu jkunu aktar frekkwenti kieku saħtu kienet tippermetti dan.

Kienu darbtejn id-drabi li ndirizza d-devoti tal-Madonna meta tela' waqt il-laqgħat tat-talb. Waqt il-laqgħa ta' Lulju 1992 huwa qal: "Mahbubin huti, nibda biex ngħid li hawnhekk ninsab pellegrin bħal kull wiehed u wahda minnkom. Ma jiena nirrapreżenta lil hadd hlief lili nnifsi. Jiena ġejt biex nagħti qima lill-Madonna u biex nitlobha, lill-Marija Santissima, iżżommi dejjem taħt il-mant tal-protezzjoni tagħha.

Kien hemm min qalli tmurx għal-laqgħa li sejra ssir il-Girgenti nhar il-Hadd għaliex jinqdedw bik, jisfruttaw, jagħmlu propaganda bik. Għal dan il-kliem ma tajtx kas u bir-raġun kollu. Jiena naf lil Ġuża u għandi rispettt lejha. Ġuża mhix xi negozjant li jrid jagħmel propaganda għal prodotti tieghu...

Ġuża twieldet fqira u qed tghix ta' fqira, kif smajtu minn għandha u kif rajt b'għajnejja nnifsi. Ġuża fi kliem ta' Mons. Grima, li għal snin twal kien id-direttur spiritwali tagħha hija ruh innamorata mill-Vergni mbierka u l-ghan tagħha hu li toffrilha hajjitha u tara ohrajn jikkonsagrawlha hajjithom u jikkonsagrawlha l-imhabba tagħhom.

Nirrikkomandalkom kompli iġru wara l-Madonna. Kulfejn tinsab il-Madonna hemm il-barka tas-sema..."

Mons. Xuereb reġa' ndirizza laqgħa ta' talb ohra fis-17 ta' Jannar 1996 fejn fost affarijiet ohra qal, "Jiena ma ġejtx illejla biex nitkellem, imma biex nitlob magħkom, biex ngħid ir-rużarju magħkom. Imma talbuni biex nitla' hawnfuq mingħajr ma kelli l-fehma li nitla' u li ngħidilkom kelmtajn fuq il-Madonna... Waqt il-konċilju, il-Padri Konċiljari... ddedikaw it-tmien kapitolu tagħhom dwar il-Knisja lill-Madonna. Urewna li Marija Santissima hija l-figura tal-Knisja, dik li l-aktar ikkoperat fil-qrib ma' Kristu għat-twaqqif tal-Knisja.

X'inhi l-Knisja? Il-Knisja hija aħna, aħna l-insara li nappartjenu għal Ġesù, aħna li rridu nagħmlu tagħna l-vanġelu u l-messaġġ tieghu. Il-Papa Pawlu VI tafu x'kien jgħid? *Non si puo essere Cristiani senza essere Mariani*, ma nistgħux inkunu nsara jekk kemm-il darba ma nkunux mimlijin imhabba lejn il-Madonna, jekk kemm-il darba ma nikkonsagrawx il-qalb tagħna lil Ġesù permezz ta' Marija..."

Iżda din il-laqgħa żgur tibqa' mfakkra għall-osservazzjoni li Mons. Xuereb għamel qabel ma bdiet il-litanija. Huwa qal, "Fil-litanija hawn l-invokazzjonijiet 'Xebba kollok għaqal': 'xebba li tisthoqq kull qima': 'omm u xebba', li lili ma joghġbunx. Lill-Madonna ma ngħidulhiex xebba imma ngħidulha vergni: 'omm u vergni'. Ix-xhubija fil-Malti ma

tifissirx vergnità, tista' tkun xebba u tista' tkun omm. Iżjed sabiha l-invokazzjoni 'Omm u Vergni'. Meta xebba ssir omm, ngħidu: 'Dik ix-xebba miskina saret omm. Miskina.' Lill-Madonna għandna nsejnhulha vergni u tant tiehu gost meta nsemmgħulha l-vergnità tagħha..." Filfatt minn dakinhar, fir-rużarju li ngħidu l-Girgenti qatt ma wżajna aktar il-kelma "xebba" imma lqajna bil-qalb din l-osservazzjoni u bdejna nużaw il-kelma "vergni" sabiex lill-Madonna nagħtuha kull ġieħ possibbli.

Fit-30 ta' Ottubru 1996, kien proprju Mons. Xuereb li kkonċelebra l-quddiesa tal-funeral ta' Ġuża. Waqt l-omelija, huwa qal, "...Ġuża kompliet sa l-aħhar bis-serenità kollha tistenna l-ġurnata li fiha, il-mument li fih kellu l-Mulej isejjilha għal hdanu... Hi laqgħet il-mewt bl-akbar serenità, u hija haġa ovvja, għaliex Ġuża ma kellhiex rabtiet mad-dinja. Il-qaddisin ma jkollhomx rabtiet mad-dinja, m'hu ser ihallu xejn warajhom..."

Irridu jew ma rridux meta tiġi l-mewt... aħna rridu nbaxxu rasna għall-ordni tagħha. Għalhekk il-qalb tagħna rridu noqogħdu attenti li ma nhalluha tintrabat ma' xejn, tintrabat ma' Alla, tintrabat mal-Madonna u dawn ir-rabtiet li kellha Ġuża, ir-rabta ma' Alla. Niftakar li madwar għaxar snin ilu, fis-sena 1987, kont Vigarju l-Kurja, Ġuża giet flimkien ma' Monsinjor Grima biex tarani u biex naturalment nagħti s-sigill uffiċċjali tad-dehriet li kellha mill-Madonna, li kienet tallega li kellha mill-Madonna. Dan ma stajtx nagħmlu jien, dan ma tistax tagħmlu l-Knisja. Il-Knisja l-proċedura tagħha hija proċedura ta' eżami rqiġ, ta' eżami fin qabel ma tasal għad-deċiżjoniet tagħha. Pero' jiena għeditilha biex tkompli tkabbar in-numru ta' dawk l-erwieh li jridu jitqaddsu, jersqu lejn Ġesù permezz ta' Marija Santissima. Harget hi u kellimni Mons. Grima wahdi u qalli: "Ilni hafna niderigi erwieh, imma ruh mistika bħalma kienet ta' Ġuża, bħalma hi ta' Ġuża qatt ma ltqajt magħha." Kellu din l-idea sublimi ta' din ir-ruh marbuta intimament ma' Alla, marbuta kompletament u intimament mal-Mulej..."

Bħalma kellha rabta kbira ma' Ġesù, Ġuża kellha rabta kbira ma' Ommna Marija Santissima, u lkoll aħna xhieda ta' kemm mexxiet id-devozzjoni, ta' kemm habirket biex l-erwieh jikkonsagraw irwiehhom lill-Marija Santissima u permezz tal-Madonna lil Ġesù, għaliex dan huwa t-tagħlim tal-Knisja, *ad Jesum per Mariam*, għal għand Ġesù permezz tal-Madonna.

Lejn Ommna Marija Santissima Ġuża tghid li kellha u ċertament kellha magħha intimita' kbira u rrid nifhem jiena illi llum twettqet ix-xewqa kbira tagħha. Meta mort naraha fil-kappella hawnhekk fil-viċin xtaqt illi nkantaw flimkien "O kemm nixtieq narak, O helwa tiegħi Marija." Min jaf kemm kienet tghidhom dawn il-kliem, jekk kemm-il darba mhux bil-kant tal-vuċi imma bil-kant ta' qalbh...

U llum ċerti li Ġuża tinsab hdejn il-Madonna. Jalla tiġi l-ġurnata li flimkien, bħal Ġuża, għaliex inkunu habbejna lil Marija Santissima ningħaqdu magħha u mal-qaddisin fis-sema, fejn Alla l-imbierik ikun il-felicità tal-qalb tagħna għal dejjem."

Din il-ġurnata waslet ukoll għal huwna fi Kristu Mons. Xuereb. Lill-Madonna kien ihobbha hafna u żgur li hi ppremjatu ta' din l-imhabba kbira li hu kellu lejha.

F'isem il-Kumitat u l-membri tal-Moviment Madonna tal-Konsagrazzjoni u l-qarrejja ta' dan il-fuljett, inwassal il-kondoljanzi lil qraba ta' Mons. Carmelo Xuereb u jalla l-Mulej jagħtih il-mistrieħ ta' dejjem, id-dawl ta' dejjem jiddi fuqu u jistrieħ fil-paċi, amen.

Sylvana Spiteri LL.D

# GRAZZJI MAQLUGHA

**Devota tal-Madonna kitbet hekk:** Ilni aktar minn tliet snin li ersaqt sa hdejn in-niċċa tieghek u ghamiltlek viżta. Niftakar dakinhar kont ghaddejja ma' habiba tieghi u qaltli biex nieqfu ftit hdejk. Ahna hekk ghamilna. Konna tlabnik biex it-tnejn li ahna ssibilna lil xi hadd responsabbli u li jkun ihobbna b'sincerità u mhabba ta' veru. Xtaqna t-tnejn li ahna nsibu ġuvni li jirrispettana u li flimkien, bl-ghajjnuna t'Alla, nibnu familja.

L-esperjenza li ghaddejt minna jien ma kinitx wahda faċli u ghadni sallum niftakar fiha u nhoss wegghat kbar... Pero', bil-ghajjnuna tieghek u t'Alla, irnexxili nissupera l-mumenti mudlama li kont fihom u nimxi fit-triq li wittejtuli.

Ftit xhur ohra ser nizzewweg raġel li nista' ngħid li għandu l-karizmi kollha li xtaqt fih. Nemmen bis-sħiħ li kont int, bl-interċessjoni tieghek li laqqajtni mal-futur raġel tieghi hekk kif talbi ntlaqet. Ma nahsibx li stajt niltaqa' ma xi hadd iehor li mela eżatt u pparaguna sew mal-bniedem li jien stess kont tlabtek biex tlaqqani.

Għalkemm hdejn bosta l-problema tieghi hi ċkejnkna u minuri, int kont taf li jien qed nitlobok b'qalb sinċiera u kont taf verament mill-mumenti koroh li kont ghaddejja minnhom. U tabilhaqq, int smajt it-talba tieghi u qlajtli l-grazzja li kont qed nitlobok. Nixtieq niringrazzjak minn qiegh qalbi u għalkemm għadda ftit taż-żmien, din l-ittra ta' ringrazzjament, dejjem kienet f'moħhi. Issa li qorob it-tieg sew hassejtni aktar fid-dover u obbligu biex nuri rringrazzjament tieghi lej, għax bl-interċessjoni tieghek jien qlajt il-grazzja li tant kont nitlob.

Nixtieq ukoll li għaldaqstant, Madonna tal-Girgenti, li tkompli tbierek lili u lir-raġel futur tieghi li dalwaqt ningħaqdu fil-hajja taż-żwieġ. Nitlobok tkompli titfa' fuqna l-grazzja u l-barka tieghek biex ikollna żwieġ hieni u jekk inhu mn'alla msebbaħ bit-tfal, u li tkun dejjem magħna fil-problemi kollha li ghaddejjin minnhom u li għad niltaqghu magħhom. Nitlobok biex dejjem timliena bl-imhabba tieghek biex l-imhabba ta' bejnietna ma tintemm qatt...

Niringrazzjak mill-fond ta' qalbi ta' kullma ghamilt mieghi u ma dak kollu li nemmen għad trid tagħmel mieghi. Grazzi.

**E. Carabott minn B'Kara** tiringrazzja lil Alla għaliex bit-talb tal-

Madonna tal-Girgenti u ta' San Piju ta' Pietralcina, l-operazzjoni li għamlet f'ghajnejha, liema operazzjoni kienet ftit delikata, irnexxiet u tinsab tajba.

**N.N. tiringrazzja** lil Alla għaliex bl-interċessjoni tal-Madonna u ta' Ġuża Mifsud hija sabet il-fejtan wara seba' snin marida.

**N.N. tiringrazzja** lil Alla għal grazzja li qalghet bl-interċessjoni tal-Madonna tal-Konsagrazzjoni/Girgenti u ta' Ġuża Mifsud.

**C. Deguara mir-Rabat** tiringrazzja lil Alla għall-grazzji li qalghet bl-interċessjoni tal-Madonna u ta' Ġuża Mifsud.

**F. Agius minn B'Bugia** tiringrazzja lil Alla li bl-interċessjoni tal-Madonna qalghet grazzja kbira rigward il-mara tat-tifel tagħha.

**Victoria minn B'Bugia** tiringrazzja lil Alla li bl-interċessjoni tal-Madonna u ta' Ġuża Mifsud qalghet bosta grazzji, fosthom, li bintha ma kellha xejn serju minn dak li bdiet taħseb li kellha. Hija tiringrazzja lill-Madonna tal-Girgenti u lil Ġuża Mifsud li dejjem jidhlu għaliha kull meta titlobhom.

**M. Calleja minn B'Kara kitbet hekk:** Niringrazzja lil Alla għaż-żewġ grazzji li qlajt bl-interċessjoni tal-Madonna tal-Konsagrazzjoni.

Is-sena l-ohra fis-Sajf it-tifel mar jaqta' xagħru. Il-parrukkier qaraslu l-ġilda ta' rasu u telgħatlu qisha boċċa ġo rasu li maż-żmien kompliet kibritlu. Bl-interċessjoni tal-Madonna u ta' Ġuża Mifsud, jiena qlajt il-grazzja li din il-boċċa niżlitlu.

It-tieni grazzja li jiena qlajt mill-Madonna hija din. Fil-31 ta' Marzu ta' din is-sena, jiena, t-tifel u r-raġel morna nżuru lill-Madonna fil-Girgenti. L-ghada t-tifel mar idewweb xi *nugget* taż-żraben ġo bott fuq il-cooker u dan qabadlu. Verament li kien miraklu li t-tifel ma nharaqx u ma qabditx id-dar kollha. Jien hassejt li kienet il-Madonna li konna għadna kemm żornha l-jum ta' qabel li helsitna minn traġedja hekk kbira.

## AVVIŻ IMPORTANTI QUDDIESA

Nhar it-28 ta' Ottubru 2005 jahbat id-disa' anniversarju mill-mewt ta' Ġuża Mifsud. Ser tiġi celebrata quddiesa għar-ruhha fil-Knisja Arcipretali tas-Siġġiewi, lejliet, jiġifieri l-Hamis 27 ta' Ottubru fis-6.30p.m. Kulhadd huwa mistieden.

## IT-TQASSIM TAL-FULJETT LEHEN IL-GIRENTI

Filwaqt li niringrazzja lil dawk li jqassmu diversi kopji tal-fuljett, nagħmel appell lil dawk li jirċievu l-kopja tal-fuljett bil-posta sabiex jinfurmawna jekk ikunu ser jibdlu l-indirizz jew inkella ma jkollhomx interess li jibqgħu jirċievu dan il-fuljett. Għalkemm il-fuljett jitqassam bla hlas, iżda lilna jiġina mijiet ta' liri kull darba, biex nistampawh u hlas ta' pustaġġ. Meta wiehed iqis li ahna ma niġbrux flus iżda niddependu biss mill-ġenerożità tal-qarreja u tad-devoti tal-Madonna, għandna lkoll nagħmlu l-almu tagħna sabiex dawn il-fuljetti jaslu fejn ikunu apprezzati u jhallu l-ġid.

## TRASPORT GĦAL LAQGHAT FIL-GIRGENTI

Apparti t-transport li jkun organizzat mill-pjazza tas-Siġġiewi u li jitlaq kwarta qabel ma tibda l-laqgħa tat-talb (kemm l-ewwel u t-tielet Hadd), kemm diversi rhula ohra li wkoll jorganizzaw *privates* jew *minibuses* għall-ewwel laqgħa tax-xahar, fost dawn hemm ta' Birkirkara u ta' tas-Sliema.

Nagħmel appell lin-nies ta' tas-Sliema, Msida, eċċ. li jkunu jridu jitolgħu il-Girgenti iżda jaqtgħu qalbhom minhabba t-transport sabiex jikkuntattaw lis-Sinjura Carmen Bonnett fuq in-numru tat-telephone 21311904. Kuragġ, nuruhom lill-Mulej u l-Madonna li ahna vera nhobbuhom u li lesti nagħmlu ftit saġrificċju u nitilgħu il-Girgenti sabiex infahhru lil Alla, nitolbu flimkien u niringrazzjawhom ta' dak kollu li jagħtuna.

### TALBA

Sinjur Alla ta' l-Eżerciti ixhet il-harsa tiegħek fuqi, twarrabx idejk minni u zommni dejjem marbut/a mal-volonta' mqaddsa tiegħek. Mulej, nadurak, imbiek u nfahhrek u filwaqt li niżżik hajr tad-doni u l-grazzji li inti tajt lil Ġuża Mifsud, nitolbok sabiex bl-interċessjoni tagħha u ta' Ommi Marija Santissima, taqlagħli din il-grazzja li tant nixtieq. Amen.  
*Glorja lill-Missier...*

*\*Ġentilment ninfurmawkom li issa għandna wkoll santi b'din it-talba ta' interċessjoni bl-Ingliż. Dawn is-santi jinkludu ritratt ta' Ġuża hdejn l-inkwadru tal-Madonna tal-Konsagrazzjoni, informazzjoni fuq hajjitha, t-talba ta' interċessjoni u t-talba mqassra tal-Madonna.*